



بین ڈنک کا پاکستان میں سیکورٹی انتظامات پر اعتماد کا اظہار

کراچی، 26 فروری 2021ء:

آسٹریلوی کرکٹر بین ڈنک نے سیکورٹی کے حوالے سے پاکستان کو محفوظ ملک قرار دیا ہے، انہوں نے پاکستان میں سیکورٹی انتظامات پر مکمل اعتماد کا اظہار کیا ہے۔

وہ آئندہ سال آسٹریلیا کے دورہ پاکستان کے حوالے سے بھی بہت پر امید ہیں کہ یہ ٹور پاکستانی عوام اور کرکٹرز کے لیے شاندار ہو گا۔ اس دورے میں 2 ٹیسٹ، 3 ون ڈے اور 3 ٹو ٹی انٹرنیشنل میچز شامل ہیں۔ آسٹریلیا کرکٹ ٹیم نے آخری مرتبہ 1998 میں پاکستان کا دورہ کیا تھا۔

بین ڈنک سے سوال گیا کہ اگر کرکٹ آسٹریلیا نے پاکستان میں سیکورٹی کی صورت حال پر ان سے رائے مانگی تو وہ کیا جواب دیں گے، بین ڈنک نے جواب دیا کہ وہ پاکستان میں سیکورٹی انتظامات سے 100 فیصد مطمئن ہیں، وہ چار مرتبہ پاکستان آچکے ہیں اور انہوں نے یہاں کبھی خود کو غیر محفوظ نہیں سمجھا۔

بین ڈنک نے مزید کہا کہ یہاں ہوٹل سے لے کر گراؤنڈ تک بہترین سیکورٹی انتظامات کیے جاتے ہیں، ایسے میں آسٹریلیا کرکٹ ٹیم کا دورہ پاکستان یہاں کی عوام کے لیے ایک شاندار تجربہ ہو گا۔

پاکستان میں سکیورٹی کی مجموعی صورتحال میں بہتری کی وجہ سے پی سی بی کو انٹرنیشنل ٹیموں کو دورہ پاکستان کے لیے راضی کرنے میں بھی بہت مدد ملی ہے۔

پاکستان میں ٹیسٹ کرکٹ کا سلسلہ 2019 میں دوبارہ بحال ہو چکا ہے اور اب انگلینڈ اور نیوزی لینڈ جیسی بڑی ٹیموں کو بھی رواں سال پاکستان کا دورہ کرنا ہے۔

بین ڈنک مسلسل دوسری مرتبہ لاہور قلندرز کا حصہ بنے ہیں۔ وہ اس سے قبل ایڈیشن 2019 میں کراچی کنگز کی نمائندگی کر چکے ہیں۔

33 سالہ بین ڈنک کو سال 2014-17 کے درمیان آسٹریلیا کی طرف سے پانچ ٹی ٹو ٹی میچز کھیلنے کا اعزاز حاصل ہے۔ وہ پر امید ہیں کہ فروری میں آسٹریلیا کے دورہ پاکستان کے وقت تک پاکستان میں عالمی وباء کی صورتحال بھی کافی بہتر ہو جائے گی۔ انہوں نے کہا کہ حالات سازگار ہوئے تو شائقین کرکٹ بھی بڑی تعداد میں اسٹیڈیم کا رخ کر سکیں گے۔

بین ڈنک نے کہا کہ پاکستانی کراؤڈ شاندار ہوتا ہے اور انہیں امید ہے کہ آسٹریلیوی کرکٹ ٹیم بھی پاکستانی کراؤڈ کے سامنے کھیل کر لطف اندوز ہوگی۔

آسٹریلیوی کرکٹر پاکستان کی میزبانی کے بھی معترف ہیں۔ ان کا کہنا ہے کہ وہ اب تک چار مرتبہ پاکستان آچکے ہیں، انہیں یہاں کی میزبانی اور کھانے بہت پسند ہیں، مقامی افراد کی حوصلہ افزائی بھی شاندار رہی ہے۔

بین ڈنک نے کہا کہ انہیں پاکستان آنا ہمیشہ اچھا لگتا ہے۔

انہوں نے جنوبی افریقہ کرکٹ ٹیم کے دورہ پاکستان کا خیر مقدم کرتے ہوئے کہا کہ ایچ بی ایل پی ایس کے چھٹے ایڈیشن سے پہلے جنوبی افریقہ کرکٹ ٹیم کا 2 ٹیسٹ اور 3 ٹی ٹو ٹی میچز کھیلنے پاکستان آنا خوش آئند تھا۔

لاہور قلندرز میں اپنی شمولیت سے متعلق ایک سوال کے جواب میں بین ڈنک کا کہنا تھا کہ ایچ بی ایل ایس پی ایل کے پانچویں ایڈیشن میں لاہور قلندرز کی نمائندگی کا تجربہ بہت اچھا رہا۔ لاہور قلندرز کی ٹیم گذشتہ سال ایونٹ کی رنرز اپ ٹیم رہی تھی اور انہوں نے گذشتہ ایڈیشن کے گیارہ میچوں میں 37.50 کی اوسط سے تین سو رنز بنائے تھے۔ اس دوران اُن کا اسٹرائیک ریٹ 167.59 رہا تھا۔

ان کا کہنا ہے کہ لاہور قلندرز کی کارکردگی کو بہتر بنانے میں تمام کھلاڑیوں کا اپنا ایک کردار تھا، تاہم وہ خوش قسمت ہیں کہ ان کی متعدد اننگز نے ٹیم کی جیت میں بڑا کردار ادا کیا۔

انہوں نے کہا کہ گذشتہ ایڈیشن میں شاہین شاہ آفریدی نے بہترین کارکردگی کا مظاہرہ کیا تھا، کپتان سہیل اختر بھی زبردست رہے اور محمد حفیظ تو ہیں ہی اپنی بھرپور فارم میں، چنانچہ ٹیم کو مضبوط بنانے میں سب کا کردار اہم تھا۔

بین ڈنک نے گذشتہ سیزن میں 23 چھکے لگائے تھے اور یہ ٹورنامنٹ میں کسی بھی کھلاڑی کی طرف سے سب سے زیادہ چھکے تھے، اس سال انہوں نے ایک میچ میں کوئٹہ گلیڈی ایٹرز کے باؤلرز کی خوب دھنائی کرتے ہوئے صرف 43 گیندوں پر 93 رنز بنائے۔ اس اننگز میں انہوں نے دس چھکے لگائے تھے۔

ٹورنامنٹ میں ان کی سب سے بہترین اننگز کراچی کنگز کے خلاف تھی، جہاں انہوں نے محض 40 گیندوں پر 99 رنز کی ناٹ آؤٹ اننگز کھیلی تھی۔

عالمی وبا کی وجہ سے لیگ کے تعطل کے بعد جب پلے آف مرحلہ کراچی میں کھیلا گیا تو بد قسمتی سے بین ڈنک اپنی فارم کھو چکے تھے۔ وہ پلے آف مرحلے کے تین میچوں میں صرف 20 رنز ہی بنا سکے۔ لاہور قلندرز نے فائنل میں کراچی کنگز کے خلاف بھی ان سے بہت سی توقعات وابستہ کر رکھی تھیں مگر وہ اس میچ میں صرف 11 رن ہی بنا سکے۔

بین ڈنک نے لاہور شہر کی تعریف کرتے ہوئے کہا ہے کہ جس نے لاہور نہیں دیکھا وہ پیدا ہی نہیں ہوا۔

انہوں نے لاہور کو بہترین شہر قراریتے ہوئے کہا ہے کہ ایچ بی ایل پی ایس ایل کے چھٹے ایڈیشن کے 14 میچز لاہور میں کھیلے جائیں گے، اس میں ایونٹ کا فائنل بھی شامل ہے، جس پر وہ بہت پر جوش ہیں۔

-ENDS-

Media contact:

Ibrahim Badees Muhammad

Editor – Urdu Content

Media and Communications

E: ibrahim.badees@pcb.com.pk

M: +92 (0) 345 474 3486

W: www.pcb.com.pk

Partners



www.psl-t20.com
@thePSLT20
@thePSL
PakistanSuperLeague
@thePSL

PCB Headquarters
Gaddafi Stadium,
Ferozpur Road, Lahore
Pakistan, PO Box 54000
T: +92 42 3571 7231-4